

প্রধানমন্ত্রী নৰেন্দ্ৰ মোডীৰ অধ্যক্ষতাত আজি নতুন দিল্লীত অনুষ্ঠিত এক পর্যালোচনাৰ বৈঠকত কৃষি খণ্ডৰ বাবে গ্ৰহণ কৰা দুখম আঁচনি ক্ৰমে ছইল হেল্থ কাৰ্ড আৰু প্রধানমন্ত্রী ফচল বীমা যোজনাৰ অগ্ৰগতি সন্দৰ্ভত আলোচনা কৰা হয়। বিগত বৰ্ষত খাৰিফ ঋতু আৰু ২০১৬-১৭ বৰ্ষৰ বৰি ঋতুৰ সময়ছোৱাত শস্য বীমা আঁচনিৰ যোগেদি ৯০ লাখতকৈও অধিক কৃষক উপকৃত হোৱাৰ লগতে প্রধানমন্ত্রী ফচল বীমা যোজনাৰ অধীনত ৭ হাজাৰ ৭ শ কোটিতকৈও অধিক কৃষকলৈ ক্ষতিপূৰণ আদায় দিয়া হৈছে বুলি প্রধানমন্ত্ৰীক অৱগত কৰা হয়। শস্য বীমাৰ বাবে উত্থাপিত দাবীসমূহৰ ক্ষেত্ৰত খৰতকীয়াকৈ তথ্য সংগ্ৰহৰ বাবে স্মাৰ্ট ফোন, ৰিৰ্মট ছেনছিং আৰু ড্ৰোণৰ দৰে অত্যাধুনিক প্ৰযুক্তিবিদ্যা ব্যৱহাৰ কৰা হৈছে বুলিও বিষয়াসকলে প্রধানমন্ত্ৰীক অৱগত কৰে। অন্যহাতেদি ছইল হেল্থ কাৰ্ডৰ ক্ষেত্ৰত ১৬ খন ৰাজ্য আৰু কেন্দ্ৰীয় শাসিত অঞ্চলে হেল্থ কাৰ্ড বিতৰণৰ প্ৰথম পৰ্যায়ৰ প্ৰক্ৰিয়া সমপূৰ্ণ কৰাৰ লগতে বাকী থকা ৰাজ্যসমূহে কিছু সপ্তাহৰ ভিতৰতে এই প্ৰক্ৰিয়া সমপূৰ্ণ কৰি তোলাৰ সম্ভাৱনা আছে বুলি প্রধানমন্ত্ৰীক জানিবলৈ দিয়ে। লগতে প্রধানমন্ত্ৰীগৰাকীয়ে এই হেল্থ কাৰ্ডসমূহ কৃষকসকলৰ সহজে বোধগম্য হোৱাকৈ সংশ্লিষ্ট অঞ্চলটোৰ স্থানীয় ভাষাত ছপা কৰাৰ ওপৰতো গুৰুত্ব আৰোপ কৰে। উল্লেখযোগ্য যে, এই বৈঠকত কেন্দ্ৰীয় কৃষি মন্ত্ৰালয়ৰ জ্যেষ্ঠ বিষয়ববীয়া, নীতি আয়োগৰ বিষয়া আৰু প্রধানমন্ত্ৰী কাৰ্যালয়ৰ বিষয়াসকল উপস্থিত থাকে।

000000

কেন্দ্ৰীয় স্বাস্থ্য আৰু পৰিয়াল কল্যাণ দপ্তৰৰ মন্ত্ৰী জে পি নাড্ডাই আজি ছিমলাৰ পৰা 'ভিডিঅ' কনফেৰঞ্চিঙৰ যোগেদি অসম, উত্তৰ প্ৰদেশ আৰু পঞ্জাবত অমৃত দীনদয়ালৰ ১৫ খন চিকিৎসালয় উদ্বোধন কৰে। ইয়াৰ লগতে কেন্দ্ৰীয় মন্ত্ৰীগৰাকীয়ে ছিমলাৰ ইন্দিৰা গান্ধী মেডিকেল কলেজতো অমৃত দীনদয়ালৰ এখন চিকিৎসা প্ৰতিষ্ঠান উদ্বোধন কৰে। কেন্দ্ৰীয় চৰকাৰৰ **AFFORDABLE MEDICINES AND RELIABLE IMPLANTS FOR TREATMENT** অৰ্থাৎ অমৃত দীনদয়াল আঁচনিৰ যোগেদি ৰোগীসকললৈ সুলভ মূল্যত বিভিন্ন প্ৰকাৰৰ ঔষধ পাতি আৰু সাসুঁজলি যোগান ধৰাৰ লক্ষ্য নিৰ্ধাৰণ কৰা হৈছে। এনে ঔষধ সমূহৰ ক্ষেত্ৰত ৰোগীসকললৈ বজাৰ মূল্যৰ ওপৰত ষাঠি শতাংশলৈকে ৰেহাই দিয়া হৈছে। উল্লেখযোগ্য যে, ২০১৫ চনৰ নম্বৰৰত এই আঁচনিখন উদ্বোধন কৰা হৈছিল আৰু ১৮ খন ৰাজ্যত ৮৪ খন এনে ঔষধ প্ৰতিষ্ঠান মুকলি কৰা হৈছিল। এই সময়ছোৱালৈকে এনে প্ৰতিষ্ঠানসমূহৰ যোগেদি কমেও ৩৩ লাখ ৰোগীক ঔষধপাতি যোগান ধৰাৰ ফলত ৰোগীসকলে এশ ৭০ কোটিৰো অধিক ৰেহাই পাবলৈ সক্ষম হৈছে।

000000

চলিত বৰ্ষত ৰাজ্যখনত দুবাৰকৈ অহা প্ৰলয়ংকাৰী বানত ১৫ খন জিলাৰ ২৬ টা বিভিন্ন স্থানত মথাউৰি ছিঙি নিয়াৰ ফলত ৰাইজে দুৰ্ভোগ ভুগিবলগীয়া হৈছে। আজি গুৱাহাটীত অনুষ্ঠিত সংবাদমেলত জলসমপদ মন্ত্ৰী কেশৱ মহন্তই এই কথা প্ৰকাশ কৰি কয় যে, মাজুলীতে সৰ্বাধিক দহ ঠাইত মথাউৰি ছিঙি নিয়াৰ বাতৰি পোৱা গৈছে। ইফালে গোৱালপাৰাত বান পৰিস্থিতি যথেষ্ট উন্নত হৈছে যদিও আজিও ৬৭ ন ৰাজহ গাওঁ বানপানীৰ কৰলত আছে। এতিয়াও ২৪ টা শিৱিৰত বানপীড়িতই আশ্ৰয় লৈ আছে। কিছুমান অঞ্চলত ৰাস্তা-ঘাটৰ ক্ষতি হোৱাত আজিও যাতায়াত ব্যৱস্থা ব্যাহত হৈ আছে।

000000

অসম চৰকাৰে ৰাজ্যখনৰ গ্ৰামীণ পথ যাতায়াত ব্যৱস্থাৰ উন্নয়ন সাধন কৰিবলৈ এক নতুন প্ৰকল্প গ্ৰহণ কৰাৰ প্ৰস্তাৱ আগবঢ়াইছে। আকাশবাণীৰ এক অনুষ্ঠানত অংশগ্ৰহণ কৰি অসম ৰাজ্যিক পৰিবহণ নিগমৰ পৰিচালন সঞ্চালক এ পি তিৱাৰীয়ে এই কথা প্ৰকাশ কৰি কয় যে, চৰকাৰে মুখ্যমন্ত্ৰীৰ লোক পৰিবহণ যোজনা আৰম্ভ কৰিবলৈ পৰিকল্পনা যুগুত কৰিছে। এই আঁচনিৰ অধীনত আঠশ খন নতুন বাছ অন্তৰ্ভুক্ত কৰাৰ সমভাৱনা থকাৰ উপৰিও নিগমটোৰ উন্নয়ন সাধন কৰিবলৈ কেতবোৰ পদক্ষেপ গ্ৰহণ কৰা হ'ব। ইয়াৰ উপৰিও চলিত বৰ্ষৰ অক্টোবৰ মাহৰ ভিতৰত গুৱাহাটীত মাৰ্চিডিজকে ধৰি ছুপাৰ ডিলাক্স বাছৰ চলাচল আৰম্ভ হ'ব বুলি তেওঁ জানিবলৈ দিয়ে।

000000

ৰাজ্য চৰকাৰে অসমত শীঘ্ৰে মৃত কৰ্মচাৰীৰ পৰিয়াল বৰ্গলৈ অনুকমপামূলক নিযুক্তি প্ৰদান কৰাৰ পৰিৱৰ্তে অনুকমপামূলক পাৰিবাৰিক পেঞ্চন প্ৰদানৰ বাবে এক নতুন আঁচনি মুকলি কৰিব। বিভিন্ন ক্ষেত্ৰত ব্যৱহাৰিক অসুবিধাবশত অনুকমপামূলক নিযুক্তি প্ৰক্ৰিয়া ফলপ্ৰসূ হৈ নুঠাৰ বাবে এই সিদ্ধান্ত লোৱা হৈছে। এক চৰকাৰী বিজ্ঞপ্তিত প্ৰকাশ কৰা অনুসৰি প্ৰচলিত অনুকমপামূলক নিযুক্তিৰ ক্ষেত্ৰত বহু সময়ত প্ৰয়োজনীয় শৈক্ষিক অৰ্হতাৰ অভাৱ আৰু খালী পদ পূৰণৰ বাবে থকা মুঠ আসনৰ ভিতৰত নিৰ্ধাৰিত ৫ শতাংশ আসন উপলব্ধ নথকাৰ বাবে মৃতকৰ উত্তৰাধিকাৰীসকলে তৎকালীনভাৱে নিযুক্তি লাভ কৰিবলৈ ব্যৰ্থ হয়। সেয়েহে চৰকাৰে অনুকমপামূলক পাৰিবাৰিক পেঞ্চন আঁচনি নামেৰে এক নতুন আঁচনি প্ৰণয়ন কৰিবলৈ প্ৰস্তাৱ আগবঢ়াইছে। এই নতুন আঁচনিখন ২০১৭ চনৰ ১ এপ্ৰিলত অথবা তাৰ পিছত মৃত্যুবৰণ কৰা কৰ্মচাৰীসকলৰ ক্ষেত্ৰত প্ৰযোজ্য হ'ব। অৱশ্যে কৰ্মচাৰীৰ সংশ্লিষ্ট বিভাগীয় কাৰ্যালয়ত অনুকমপামূলক নিযুক্তি সম্বন্ধীয় অধিসূচনা অনুসৰি এই আঁচনিখন ২০১৭ চনৰ ৩১ মাৰ্চ অথবা ইয়াৰ পূৰ্বে মৃত্যুবৰণ কৰা কৰ্মচাৰীসকলৰ ক্ষেত্ৰতহে প্ৰযোজ্য হ'ব। এই নতুন আঁচনিখন ৰাজ্য চৰকাৰৰ সকলো কৰ্মচাৰী, ১৯৬৯ চনৰ অসম সেৱা পেঞ্চন বিধিৰ অন্তৰ্গত সকলো কৰ্মচাৰী তথা ৰাষ্ট্ৰীয় পেঞ্চন ব্যৱস্থাৰ অধীনস্থ সকলো ৰাজ্য চৰকাৰৰ কৰ্মচাৰী আৰু সৰ্বভাৰতীয় সেৱাত নিযুক্তিপ্ৰাপ্ত বিষয়াসকলৰ ক্ষেত্ৰত প্ৰযোজ্য হ'ব।

000000

তেজপুৰত আজি পুৱা ৰেলৰ খুন্দাত এজন যুৱক নিহত হয়। ডেকাৰগাওঁ-ভালকপুং অভিমুখী যাত্ৰীবাহী ৰেলখনৰ খুন্দাত নিহত যুৱকজনক এই মুহূৰ্তলৈকে চিনাক্ত কৰিব পৰা হোৱা নাই। ডেকাৰগাওঁ ৰেল ষ্টেচনৰ সমীপত বৰঝাৰগাওঁ ৰেললাইনৰ ওপৰত এই দুৰ্ঘটনা সংঘটিত হয়। দুৰ্ঘটনাস্থলীত ৰেল আৰক্ষীৰ লগতে স্থানীয় আৰক্ষী উপস্থিত হৈ মৃতদেহটো উদ্ধাৰ কৰিছে। প্ৰায় ৩০ বছৰ বয়সৰ এই যুৱকজনৰ দুৰ্ঘটনাবশত মৃত্যু হৈছে নে আত্মহত্যা সংঘটিত কৰিছে সেইয়া স্পষ্ট হোৱা নাই। আৰক্ষীয়ে সন্দেহ কৰা মতে, চাহজনগোষ্ঠীয় সমপ্ৰদায়ৰ যুৱকজন সুৰামত্ত অৱস্থাত এনেদৰে ৰেলৰ আগত পৰি মৃত্যু মুখত পৰে।

000000

(সমাপ্ত)